

# የሁኑ ይባስ

የአውሮፓ አሜሪካ ፣ ምስኪን ዲያስፖራ  
 በቀን አንድ ዶላር ፣ ተብሎ ሲጠራ  
 በአንድነት ቆሞ ፣ ተነስቶ በጋራ  
 ለወገኑ ደጀን ፣ ሊሆን ባለደራ  
 ያጎረሰ መስሎት ፣ ለደሃው እንጀራ  
 በትውልድ ሃገሩ ፣ ተቋም የሚሰራ  
     መች ጠረጠረና ፣ ተንኮል እንዲሰራ  
     በገዛ ገንዘቡ ፣ መከራ እንደዘራ  
     ዘውግ እየመረጠ ፣ እየለዩ ጎራ  
     ቡልዶዘር ገዙበት ፣ ወገኑን ምንጠራ ።

ሸጋ ሸጋ ቃላት ፣ ስለተናገረ  
 ከመቆላት አልፎ ፣ ወገን እያረረ  
 የቃሉን ተቃርኖ ፣ እየተገበረ  
 ፍየል ወዲህ ማዶ ፣ ቅዝምዝም ወደዚያ ፣  
 እያንሸዋረረ  
 ተሸውዷል ወገን ፣ ቃሉ ስለማረ ።

አዝሎ የመጣውን ፣ ደብቆ ከጀርባ  
 ኢትዮጵያዊነትን ፣ ቀለም እየቀባ  
 አገሪ የሚለውን ፣ ሆዱን እያባባ  
 ለዘውጌ ተግባሩ ፣ አረገው ሰለባ ፣  
     እኛው አጨብጭቦን ፣ አልብሰነው ካባ  
     የሚዝናናበትን ፣ ፓርክ ሊገነባ  
     በሴት ፣ በሀፃናት ፣ ባዛውንቶች እንባ  
     በነሱ ፊንፊኔ ፣ በኛ አዲስ አበባ  
     ይሄው ባደባባይ ፣ ይሸረባል ደባ ።

እንዳለመታደል ፣ የርግማን ሆኖበት  
 አብይና ለማ ፣ ለሚናፈሱበት  
 የሺ ደሃ ጎጆ ፣ ሊፈርስ ግድ አለበት  
 ከጭቆና አገዛዝ ፣ አዙሪት ቀለበት  
 ሊወጣት አልቻለም ፣ ዛሬም አልሆነለት  
 ሁሌም ባለ ጊዜ ፣ አለ እንደሳቀበት ።

ትንሹን ትልቁን ፣ ዜጋ እያስለቀሰ  
 ጎጆውን በለዩ ፣ እያፈራረሰ  
 የሚቀበርበት ፣ ጉድጓድ እየማሰ  
 የሰው ልጅ ከእንሰሳ ፣ አንሶ እየረከሰ  
 የሁኑ ይባስ እንጂ ፣ መች አንባው ታበሰ ።

በደም የታጠቡ ፣ ሺዎች የገደሉ  
 ሌባና ዘራፊ ፣ መቀሌ ላይ ያሉ  
 እስካፍንጫ ታጥቀው ፣ ግጠመን እያሉ  
 ጉልበትን በምስኪን ፣ ይለማመዳሉ  
 ወንድነቱ ካለ ፣ እነሱን ታገሉ  
 ዛሬም በዘረኞች ፣ ይብቃን መታለሉ ።

ታዛቢው